

සභාධිපත්‍ය කළමනාකරණ අධිකාරිය - 2013

සභාධිපත්‍ය කළමනාකරණ අධිකාරියේ 2013 දෙසැම්බර් 31 දිනට මූල්‍ය තත්ත්වය ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, ස්කන්ධය වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2013 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 2003 අංක 24 දරන පොදු පහසුකම් මණ්ඩල පනතින් සංශෝධිත 1973 අංක 10 දරන පොදු පහසුකම් මණ්ඩල පනතේ 21 වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(ඕ) වගන්තිය ප්‍රකාර අධිකාරියේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතවලට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතවලට (ISSAI 1000 – 1810) අනුරූප ශ්‍රී ලංකා විගණන ප්‍රමිතවලට අනුකූලව මාගේ විගණනය සිදුකරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරීවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගේ අවදානම් තක්සේරු කිරීමද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී අවස්ථාවෝචිතව උචිත විගණන පරිපාටි සැලසුම් කිරීම පිණිස අධිකාරියේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් අධිකාරියේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ථ ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්වගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්වගණනය කරනු ලැබේ.

2. මූල්‍ය ප්‍රකාශන

2.1 තත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2013 දෙසැම්බර් 31 දිනට සහාධිපත්‍ය කළමනාකරණ අධිකාරියේ මූල්‍ය තත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරිත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතිවලට අනුකූලව සත්‍ය හා සාධාරණ තත්වයක් පිළිබිඹු කරන බව මා දරන්නාවූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම්

2.2.1 ආයතනයේ අඛණ්ඩ පැවැත්ම

අධිකාරියේ ශුද්ධ වත්කම් සමාලෝචිත වර්ෂයේ හා පසුගිය වර්ෂ 03 ක පිළිවෙලින් රු.24,750,830 , රු.15,788,833, රු.31,794,284 සහ රු. 12,841,863 ක් වශයෙන් සෘණ අගයන් ගෙන තිබුණු අතර සමාලෝචිත වර්ෂයේදී සේවක වැටුප් ගෙවීම වෙනුවෙන් රු.මිලියන 10 ක් භාණ්ඩාගාර ප්‍රතිපාදන ලැබුණද පසුගිය වසරට සාපේක්ෂව ශුද්ධ වත්කම් සියයට 56.8 කින් අඩුවී තිබුණි. එමෙන්ම ජංගම වත්කම් හා ජංගම බැරකම් අතර අනුපාතය පිළිවෙලින් 1:1.4, 1:1.5 , 1:2.1 හා 1:1.9 ක්ව පැවති බැවින් භාණ්ඩාගාරයේ මූල්‍ය සහායක් ලැබුණද ආයතනයේ අඛණ්ඩ පැවැත්ම ප්‍රශ්නකාරී වේ.

2.2.2 ශ්‍රී ලංකා රාජ්‍ය අංශ ගිණුම්කරණ ප්‍රමිත

පහත සඳහන් අනුකූල නොවීම් නිරීක්ෂණය විය.

(අ) ශ්‍රී ලංකා රාජ්‍ය අංශ ගිණුම්කරණ ප්‍රමිත අංක 01 - මූල්‍ය ප්‍රකාශන ඉදිරිපත් කිරීම

(i) මූල්‍ය ප්‍රකාශනවල මුහුණතෙහි පෙන්වුම් කරනු ලබන සියළුම සංරචකයන්ට අදාළව ප්‍රමාණවත් හෙළිදරව් කිරීම් මූල්‍ය ප්‍රකාශනවල සිදුකළ යුතු වුවත් අධිකාරිය විසින් රු.23,658,765 ක් වන සංචිත සහ රු. 2,262,663 ක් වන ප්‍රාග්ධන මාරු කිරීම් සම්බන්ධව ප්‍රමාණවත් හෙළිදරව් කිරීම් කර නොතිබුණි.

(ii) මූල්‍ය ප්‍රකාශන සමඟ ප්‍රසිද්ධ කරන තොරතුරුවල හෙළිදරව් කළ යුතු පහත සඳහන් දෑ අධිකාරිය විසින් හෙළිදරව් කර නොතිබුණි.

- අධිකාරිය පිහිටි ස්ථානය, නෛතික ස්වාභාවය සහ එය ක්‍රියාත්මක වන කලාපය
- අධිකාරියේ මෙහෙයුම්වල ස්වාභාවය සහ එහි ප්‍රධාන කටයුතුවල විස්තරය
- අධිකාරියේ මෙහෙයුම් පාලනය කිරීමට අදාළ වන ව්‍යවස්ථාව පිළිබඳ යොමුව

(iii) මූල්‍ය ප්‍රකාශනවල සංසන්දනාත්මක තොරතුරු ඉදිරිපත් කළ යුතු වුවත් හිමිකම් වෙනස්වීමේ ප්‍රකාශනයේ සංසන්දනාත්මක සංඛ්‍යා ඉදිරිපත් කර නොතිබුණි.

(ආ) ශ්‍රී ලංකා රාජ්‍ය අංශයේ ගිණුම්කරණ ප්‍රමිත අංක 02 - මුදල් ප්‍රවාහ ප්‍රකාශන

මාස තුනකට අඩු කෙටිකාලීන ආයෝජන මුදල් ප්‍රවාහ ප්‍රකාශය පිළියෙල කිරීමේදී මුදල්, මුදල් හා සමාන දෑ ලෙස සැලකිය යුතු වුවද රු.40,000,000 ක් වටිනා සත් දින තැන්පතු සහ රු. 1,016,437 ක් වූ ඉතිරි කිරීමේ තැන්පතු මුදල් හා මුදල් සමාන දෑ ලෙස සලකා නොතිබුණි.

2.2.3 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂයේදී ශුන්‍ය ශුද්ධ අගයක් ඇති දේපල පිරිසත හා යන්ත්‍ර සඳහා රු. 2,919,600 ක ක්ෂය වෙන්කිරීම් කර තිබුණි.
- (ආ) සේවක පාරිතෝෂික ගෙවීම සඳහා අවශ්‍ය අරමුදල් ඒ වෙනුවෙන් කරන ලද ආයෝජන තුළින් මූල්‍යනය කරන බව මූල්‍ය වාර්තාවල හෙළිදරව් කර නොතිබුණි. සමාලෝචිත වර්ෂය අවසන් දිනට එම ආයෝජන වටිනාකම රු. 2,433,161 ක් විය.
- (ඇ) 2009 වර්ෂයේදී විකුණූ මෝටර් රථයක ගිණුම්ගත නොවූ ක්ෂය වටිනාකම වූ රු.476,458 ක් සමාලෝචිත වර්ෂය සඳහා වූ ක්ෂය තුළ ඇතුළත් කර තිබීම හේතුවෙන් සමාලෝචිත වර්ෂය අවසන් දිනට මූල්‍ය ප්‍රකාශන තුළ වූ මෝටර් රථවල වටිනාකම සහ වර්ෂයේ අලාභය එම වටිනාකමින් පිළිවෙලින් ඌනගණනය සහ අධිගණනය වී තිබුණි.
- (ඈ) පසුගිය වර්ෂයේ ලාභය වෙනුවෙන් ගෙවන ලද රු.920,610 ක ආදායම් බදු සමාලෝචිත වර්ෂයේ මූල්‍ය වියදම් තුළ ඇතුළත් කර තිබුණි.
- (ඉ) සමාලෝචිත වර්ෂය තුළදී අධිකාරිය විසින් වෙනත් ආයතනයන්ට ගෙවන ලද රු. 499,987 ක් නිවාස හා පොදු පහසුකම්, අමාත්‍යාංශය නමින් ඇති ගෙවිය යුතු ගිණුමට වැරදි ලෙස හර කර තිබීම නිසා එම ගිණුමේ ශේෂය රු.499,987 කින් අඩුවෙන් දක්වා තිබුණි.
- (ඊ) ජංගම නොවන වගකීම් යටතේ දැක්විය යුතු රු.22,181,496 ක පාරිතෝෂික සඳහා ප්‍රතිපාදනය ජංගම වගකීම් යටතේ දක්වා තිබීම හේතුවෙන් සමාලෝචිත වර්ෂය අවසන් දිනට ජංගම වගකීම් සහ ජංගම නොවන වගකීම් පිළිවෙලින් එම වටිනාකමින් අධිගණනය හා ඌනගණනය වී තිබුණි.
- (උ) සමාලෝචිත වර්ෂය අවසන් දිනට අඩමාණ ණය වෙන්කිරීම වූ රු. 3,848,646 ක් එදිනට වූ ණයගැති ශේෂයෙන් අඩුනොකර ජංගම බැරකම් යටතේ දක්වා තිබීම හේතුවෙන් මූල්‍ය ප්‍රකාශන මගින් පැහැදිලි දර්ශනයක් පෙන්නුම් නොකරයි.
- (ඌ) 2013 දෙසැම්බර් 31 දිනට වර්ෂ 1 න් 5 න් අතර වූ රු.4,760,315 ක ණයගැතියන් වෙනුවෙන් බොල්ණය හා අඩමාණ ණය වෙන්කිරීම් කර නොතිබුණි.

- (ඵ) සමාලෝචිත වර්ෂය තුළදී ලද රු. 318,779 ක රක්ෂණ වන්දි ඊට අදාළ වියදම්වලින් අඩුනොකර විවිධ ආදායම් යටතේ දක්වා තිබුණි.
- (ඡ) මූල්‍ය වියදම් නොවන රු. 1,010,344 ක් වූ වෙනත් වියදම් මූල්‍ය වියදම් තුළ ඇතුළත් කර තිබුණි.
- (ඣ) වැටුප් සඳහා වැය කරන ලද භාණ්ඩාගාර ප්‍රතිපාදන සහ කල්බදු වෙනුවෙන් මුදල් ප්‍රවාහ ප්‍රකාශයේ කරන ලද ගැලපීම් හේතුවෙන් මෙහෙයුම් ක්‍රියාකාරකම් තුළින් ජනනය වූ මුදල් ප්‍රවාහය සහ ආයෝජන ක්‍රියාකාරකම්වලින් ජනනය වූ මුදල් ප්‍රවාහය පිළිවෙලින් රු. 7,203,571 කින් උනන්දුකරන සහ අධිගණනය වී තිබුණි.

2.3 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණ කරනු ලැබේ.

- (අ) වර්ෂ 05 කට වැඩි ණයගැතියන් 06 දෙනෙකුගෙන් ලැබිය යුතු එකතුව රු. 4,046,611 ක් වූ ණය මුදල් අයකර ගැනීමට අධිකාරිය එලදායි ක්‍රියාමාර්ග ගෙන නොතිබුණි.
- (ආ) විවිධ රාජ්‍ය ආයතනවලට ගෙවිය යුතු වර්ෂ 05 කට වැඩි රු. 24,686,666 ක් වූ බැරකම් නිරවුල් කිරීමට අධිකාරිය පියවර ගෙන නොතිබුණි.
- (ඇ) සමාලෝචිත වර්ෂය ආරම්භයේදී ගෙවිය යුතු එකතු කළ අගය මත බදු ගිණුමෙහි ශේෂය වූ රු. 3,194,996 ක් වර්ෂය අවසාන වන විටත් ගෙවා නිරවුල් කිරීමට පියවර ගෙන නොතිබුණි.

2.4 නීති, රීති, රෙගුලාසි හා කළමනාකරණ තීරණයන්ට අනුකූල නොවීම

පහත සඳහන් අනුකූල නොවීම් නිරීක්ෂණය විය.

නීති, රීති, රෙගුලාසි හා කළමනාකරණ තීරණවලට යොමුව	අනුකූල නොවීම
--	--------------

- (අ) 2003 අංක 24 දරන පොදු පහසුකම් මණ්ඩල (සංශෝධන) පනතේ (i) 5 ඡේදයේ (ඉ) වගන්තිය

සභාධිපත්‍ය දේපලේ කළමනාකරණ සංස්ථාවේ කටයුතු කිරීම සහ පාලනය කිරීම අධිකාරිය විසින් කළයුතු වුවද, 2005 වර්ෂයේ සිට සමාලෝචිත වර්ෂය දක්වා සභාධිපත්‍ය සහතික නිකුත් කිරීම ආරම්භ කර තිබූ අතර නිකුත් කරන ලද ප්‍රමාණය 705 ක් විය. නමුත් එම කාලපරිච්ඡේදයේදී ලියාපදිංචි කිරීමට ඉලක්ක කරන ලද කළමනාකරණ සංස්ථා ගණන 721 ක් වුවද, කළමනාකරණ සංස්ථා 354 ක් පමණක් පිහිටුවා තිබුණි.

(ii) 5 ඡේදයේ (උ) වගන්තිය

සහාධිපත්‍ය දේපලේ පොදු පහසුකම් නඩත්තු කිරීම සඳහා පළාත් පාලන ආයතන වෙත පැවරීමට කටයුතු කළ යුතු වුවද මාලිගාවත්ත සහ ජලේතර නිවාස ක්‍රමවල පොදු පහසුකම් පැවරීමට සමාලෝචිත වර්ෂය අවසාන වන විටත් කටයුතු කර නොතිබුණි.

(ආ) 2005 අංක 6 දරන එකතු කළ අගය මත බදු (සංශෝධන) පනත 11 වගන්තිය

මසක් අවසන් වීමෙන් පසුව එළඹෙන ඊළඟ මාසයේ 20 දිනට ප්‍රථම එකතු කළ අගය මත බදු දේශීය ආදායම් කොමසාරිස් ජනරාල්වරයා වෙත යැවිය යුතු වුවද සමාලෝචිත වර්ෂයේ ජනවාරි හා පෙබරවාරි මාසවලට අදාළ රු.208,027 ක් වූ එකතු කළ අගය මත බදු දේශීය ආදායම් කොමසාරිස් ජනරාල් වෙත ප්‍රේෂණය කර නොතිබුණි.

(ඇ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි මුදල් රෙගුලාසි 571

වර්ෂ දෙක ඉක්ම වූ ආරක්ෂිත තැන්පතු රු. 100,528 ක්, අලාභ අයකර ගැනීමේ කාලය ඉකුත් වූ රඳවාගත් මුදල් රු. 116,597 ක් හා ටෙන්ඩර් තැන්පතු රු. 68,600 ක් සම්බන්ධයෙන් අධිකාරිය රජයේ ආදායමට බැරකිරීමට හෝ ආපසු ගෙවීමට කටයුතු කර නොතිබුණි.

(ඈ) 1990 ඔක්තෝබර් 10 දිනැති අංක 41/90 දරන රාජ්‍ය ව්‍යාපාර චක්‍රලේඛය

වාහන 08 කට අදාළව මාස 06 කට වරක් කළයුතු ඉන්ධන දහනය පරීක්ෂා කර වාර්තා ලබාගෙන නොතිබුණි.

(ඉ) රජයේ ප්‍රසම්පාදන මාර්ගෝපදේශ සංග්‍රහය (i) 2.8.4 ඡේදය

දෙපාර්තමේන්තු තාක්ෂණික ඇගයීම් කමිටුවේ අවම වශයෙන් එක් සාමාජිකයෙක් රේඛීය අමාත්‍යාංශයෙන් හෝ ප්‍රසම්පාදන ආස්ථිත්වයෙන් බාහිර ප්‍රසම්පාදන විෂය සම්බන්ධයෙන් දැනුමක් ඇති අයෙකු විය යුතු වුවද සමාලෝචිත වර්ෂයේ අධිකාරියේ රු.මිලියන 140 ක ප්‍රසම්පාදන කටයුතු සිදු කළ තාක්ෂණික ඇගයීම් කමිටු 64 ක් තුළ එවැනි සාමාජිකයෙක් පත්කර නොතිබුණි.

(ii) 8.12.2 ඡේදය

අළුත්වැඩියා කොන්ත්‍රාත් වැඩ වෙනුවෙන් ගිවිසගත් රු. 5,378,154 ක් වූ මුළු මුදලට අදාළ කොන්ත්‍රාත්කරුවන්ට ගෙවා ඇතත් ඊට

අදාළ වැඩ අවසන් කිරීමේ සහතික 2014 මාර්තු 31 දින වන විටත් නිකුත් කර නොතිබුණි.

3. මූල්‍ය හා මෙහෙයුම් සමාලෝචනය

3.1 මූල්‍ය ප්‍රතිඵල

මූල්‍ය ප්‍රකාශනවලට අනුව 2013 දෙසැම්බර් 31 දිනෙන් අවසන් වර්ෂය සඳහා අධිකාරියේ උනන්දුව රු.8,961,997 ක් වූ අතර ඊට ප්‍රතිරූපීව ඉකුත් වර්ෂයේ ශුද්ධ අතිරික්තය රු.16,005,452 ක් විය. ඒ අනුව ඉකුත් වර්ෂය සමඟ සැසඳීමේදී මූල්‍ය ප්‍රතිඵලයෙහි රු.24,967,449 ක පිරිහීමක් නිරීක්ෂණය විය. සමාලෝචිත වර්ෂය සඳහා ඇස්තමේන්තුගත රු. මිලියන 120 ක් වූ ආදායමින් සියයට 48 ක් ළඟා කර ගැනීමට අධිකාරිය සමත් නොවීම සහ එම අධි ඇස්තමේන්තුව හේතුකොට ගෙන මෙහෙයුම් වියදම් සඳහා වූ භාණ්ඩාගාර ප්‍රතිපාදන ඉකුත් වර්ෂයට සාපේක්ෂව සියයට 74 කින් අඩුකර තිබීම වසරේ මෙහෙයුම් කටයුතුවල ශුද්ධ ප්‍රතිඵලය අසාමාන්‍ය ලෙස පිරිහීමට ප්‍රධාන වශයෙන් බලපා තිබුණි.

3.2 විග්‍රහාත්මක මූල්‍ය සමාලෝචනය

මේ සම්බන්ධයෙන් පහත සඳහන් නිරීක්ෂණ කරනු ලැබේ.

- (අ) අධිකාරියේ දුර්වල මෙහෙයුම් කාර්යසාධන තත්ත්වය මත පසුගිය වර්ෂයේදී මෙන්ම සමාලෝචිත වර්ෂයේදීද භාණ්ඩාගාර ලැබීම් හැර අධිකාරියේ ශුද්ධ අලාභය පිළිවෙලින් රු.මිලියන 23 ක් හා රු.මිලියන 19 ක් විය.
- (ආ) සත්දින තැන්පතු පොළී ආදායම සහ මෙහෙයුම් නොවන ආදායම් වැඩිවීම හේතුවෙන් පසුගිය වර්ෂයට සාපේක්ෂව සේවා ගාස්තු ආදායම් සහ මෙහෙයුම් නොවන ආදායම් පිළිවෙලින් සියයට 121 කින් සහ සියයට 165 කින් වැඩිවී තිබුණි.
- (ඇ) අධිකාරියේ ප්‍රධාන ආදායම් ප්‍රභවය වන සහාධිපත්‍ය සහතික නිකුත් කිරීම් ආදායම පසුගිය වර්ෂයට සාපේක්ෂව සියයට 28 කින් වැඩිවී තිබුණි.
- (ඈ) පසුගිය වර්ෂයට සාපේක්ෂව සමාලෝචිත වර්ෂයේ ආදායම රු.මිලියන 22 කින් එනම් සියයට 52 කින් ඉහළ ගොස් තිබුණද සෘජු වියදම් සියයට 249 කින් , මෙහෙයුම් නොවන වියදම් සියයට 139 කින් නඩත්තු හා අවත්වැඩියා වියදම් සහ දැයට කිරුළ ප්‍රදර්ශනය වියදම් ඉහළ යාම හේතුවෙන් වර්ෂයේ මූල්‍ය ප්‍රතිඵලය රු.මිලියන 9 ක අලාභයක් වී තිබුණි.
- (ඉ) එසේම අධිකාරියේ ක්‍රියාකාරකම් තුළින් ආදායම් උපයාගෙන නොතිබීම සහ භාණ්ඩාගාරයේ ප්‍රතිපාදන රු.මිලියන 39 සිට රු.මිලියන 10 දක්වා සියයට 74 කින් අඩුවීම මේ සඳහා බලපා තිබුණි.
- (ඊ) සමාලෝචිත වර්ෂය අවසානයට ජංගම අනුපාතය 1:1.4 ක් වූ බැවින් අධිකාරියේ කාරක ප්‍රාග්ධන අවශ්‍යතාවය ගැටළුකාරී විය.
- (උ) යෙදවූ ප්‍රාග්ධනයට සාපේක්ෂව මුළු ශුද්ධ වත්කම්වල සියයට 825 ක පිරිහීම අධිකාරියේ ප්‍රාග්ධන බාදනයට හේතුවී තිබුණි.

4. මෙහෙයුම් සමාලෝචනය

4.1 කාර්යසාධනය

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂයේදී සහාධිපත්‍ය සහතික නිකුත් කිරීමේ භෞතික ප්‍රගතිය සියයට 59 ක් වූ අතර මූල්‍ය ප්‍රගතිය සියයට 39 ක් විය.
- (ආ) සමාලෝචිත වර්ෂයේදී කළමනාකරණ සංස්ථා පිහිටුවීමේ මූල්‍ය ප්‍රගතිය සියයට 45 ක් වී තිබුණි. රාජ්‍ය අංශයට අයත් නිවාස ක්‍රමවල පිහිටවූ, සමාලෝචිත වර්ෂයේදී ලියාපදිංචිය අළුත් කරන ලද කළමනාකරණ සංස්ථා 45 ක් කළමනාකරණ සංස්ථා පිහිටුවීමක් ලෙස කාර්යසාධනයට ගෙන ඇති බැවින් භෞතික ප්‍රගතිය සියයට 193 ක ඉහළ අගයක් ගෙන තිබුණි.
- (ඇ) රජයේ තට්ටු නිවාස යෝජනා ක්‍රම 12 ක් රු.මිලියන 178.7 ක ප්‍රතිපාදනයෙන් ප්‍රතිසංස්කරණ කටයුතු කිරීමට ඉලක්ක කර තිබුණද වර්ෂය තුළදී ඉන් ව්‍යාපෘති 02 ක පමණක් ප්‍රතිසංස්කරණ කටයුතු නිමකර තිබුණි.
- (ඈ) පරණයෝන් වීදිය නිවාස ක්‍රමය හා සෝන්ඩර්ස් පෙදෙස නිවාස ක්‍රම ප්‍රතිසංස්කරණය කිරීමට රු.මිලියන 3.8 ක ප්‍රතිපාදන වෙන්කර තිබුණද වර්ෂය තුළදී ඒ වෙනුවෙන් කිසිදු මුදලක් වැය කර නොතිබුණි.
- (ඉ) සමාලෝචිත වර්ෂයේදී සුනාමි ව්‍යසනයට පත්වූ ජනතාව සඳහා ඉදිකරන ලද සහාධිපත්‍ය නිවාස ක්‍රමය යටතේ රු.මිලියන 50 ක ප්‍රතිපාදන මත ඔප්පු 34 ක් ලබාදීමට ඉලක්ක කර තිබූ අතර 2013 ප්‍රගති වාර්තාවට අනුව ඔප්පු ලබාදීමේ භෞතික ප්‍රගතිය සියයට 21 ක් ලෙස දක්වා තිබුණද එකඟ ඔප්පුවක් හෝ ලබාදී නොතිබුණි.

4.2 කළමනාකරණ අකාර්යක්ෂමතා

පහත සඳහන් නිරීක්ෂණ කරනු ලැබේ.

- (අ) එකතු කළ අගය මත බදු පාලන ගිණුමට අනුව 2013 වර්ෂයේ කාර්තු 04 සඳහා ගෙවිය යුතු එකතු කළ අගය මත බදු මුදල රු. 5,774,427 ක් වුවද රු. 7,199,727 ක මුදලක් සමාලෝචිත වර්ෂය තුළ ගෙවා තිබුණු බැවින් වැඩිපුර ගෙවන ලද මුදල රු. 1,425,300 ක් විය.
- (ආ) 2013 දෙසැම්බර් 31 දිනට පාරිතෝෂික බැඳීම රු. 22,181,496 ක් වුවද කරන ලද ආයෝජනයේ වටිනාකම රු. 2,433,161 ක් විය. ඒ අනුව රු. 19,748,335 ක් වූ උනන්දුව ආයෝජනය කිරීමට කළමනාකරණය කටයුතු කර නොතිබුණු අතර එම මුදල් ආයෝජනය කිරීමට ප්‍රමාණවත් මුදල් ශේෂයක් අධිකාරිය සතුව නොමැති බැවින් ද්‍රවශීලතාවයේ සහ පාරිතෝෂික ගෙවීම් සම්බන්ධව ගැටළු සහගත විය.

4.3 කොන්ත්‍රාත් පරිපාලනයේ අඩුපාඩු

පහත සඳහන් නිරීක්ෂණ කරනු ලැබේ.

- (අ) ව්‍යාපෘති 03 ක ප්‍රමාණ පත්‍රවලට අනුව ඉටුනොකරන ලද වැඩ විෂයයන් 06 ක් වෙනුවෙන් සමාලෝචිත වර්ෂයේදී රු. 3,839,596 ක් සාවද්‍ය ලෙස කොන්ත්‍රාත්කරුවාට ගෙවා තිබුණි.
- (ආ) විධිමත් ලෙස බිල්පත් සහතික කිරීමකින් තොරව හා කළවැඩ නිසි පරිදි සහතික කිරීමකින් තොරව ව්‍යාපෘති 03 ක් වෙනුවෙන් රු.මිලියන 4.1 ක් ගෙවා තිබූ අතර අදාළ රඳවා ගැනීමේ මුදල් රු.410,000 ක් අඩුකර ගෙන නොතිබුණි.
- (ඇ) දිසානායක චන්ත නිවාස ක්‍රම ප්‍රතිසංස්කරණ කටයුතුවලට අදාළව අමතර වැඩ සඳහා වූ ඉංජිනේරු ඇස්තමේන්තු 04 ක ප්‍රමාණ පත්‍රයන්හි 2011 වර්ෂයේ ගොඩනැගිලි ගාස්තු උපලේඛණයේ (BSR) රේඛයන් ඉක්මවා ගණනය කර තිබූ වැඩ අයිතම්වල වටිනාකම රු.534,150 ක් විය. එසේම මෙම කොන්ත්‍රාත්තුවෙහි වැඩ අයිතම 11 ක් සඳහා ඉංජිනේරු ඇස්තමේන්තුවේ ඉදිරිපත්කර තිබූ රේඛයන් 2011 වර්ෂයේ ගොඩනැගිලි ගාස්තු උපලේඛණයේ (BSR) රේඛයන් සමඟ නොසැසඳුණි.
- (ඈ) අධිකාරිය විසින් ටෙන්ඩර් කැඳවීමේදී අයදුම්පත් සමඟ ඉදිරිපත් කරනු ලබන ප්‍රමාණ පත්‍රයේ අමතර වැඩ සඳහා වන සියයට 10 සඳහන් කර ටෙන්ඩර්කරු ලියවිලි ලබාදී තිබූ බැවින් කොන්ත්‍රාත්තුවේ සම්පූර්ණ වටිනාකම සම්බන්ධව ටෙන්ඩර්කරුවන්ට පූර්ව දැනුම් දීමක් සිදුකර තිබුණි.
- (ඉ) වටිනාකම අනුව ඉහළ ප්‍රසම්පාදන කමිටුවක් මගින් සිදුකිරීමේ අවශ්‍යතාවයෙන් බැහැර වීම සඳහා රු.මිලියන 139.76 ක් වැයකර සමාලෝචිත වර්ෂයේ අළුත්වැඩියා කටයුතු සිදුකළ නිවාස ක්‍රම 12 ට අදාළව කොන්ත්‍රාත්තූ ප්‍රසම්පාදනයන්, ප්‍රසම්පාදන 12 ක් යටතේ සිදුකරනු වෙනුවට කුඩා ප්‍රසම්පාදන 64 යටතේ කොන්ත්‍රාත්කරුවන්ට ලබාදී තිබුණි.
- (ඊ) 2013 ජනවාරි 01 දිනට අධිකාරියේ අළුත්වැඩියා කටයුතු කළ කොන්ත්‍රාත්කරුවන් සඳහා රු.මිලියන 21.90 ක් ගෙවිය යුතුව තිබූ අතර සමාලෝචිත වර්ෂය අවසානයට එම වටිනාකම රු.මිලියන 50.40 ක් දක්වා ඉහළ ගොස් තිබුණි. මෙම ප්‍රතිසංස්කරණ කටයුතු භාණ්ඩාගාර ප්‍රතිපාදන ලැබෙන ප්‍රමාණය මත ඉටුකළද ගෙවීම් ප්‍රමාදවීම කොන්ත්‍රාත්වල කාර්යසාධනය පහළ යාමට සෘජුවම බලපා නැතැයි යන්න විගණනයේදී බැහැර කළ නොහැකි විය.

4.4 කාර්ය මණ්ඩල පරිපාලනය

සමාලෝචිත වර්ෂය සඳහා අනුමත සහ තථ්‍ය කාර්යය මණ්ඩලය පිළිවෙලින් 139 ක් හා 108 ක් වූ අතර මේ සම්බන්ධයෙන් පහත සඳහන් නිරීක්ෂණ කරනු ලැබේ.

- (අ) අංක 14/0014/517/001 හා 2014 මාර්තු 07 දිනැති අමාත්‍ය මණ්ඩල තීරණයට අනුව 2013 දෙසැම්බර් 29 දින සිට වර්ෂයක කාලයක් සඳහා අධිකාරියේ විශ්‍රාමලත් සාමාන්‍යාධිකාරීවරයාගේ සේවය කොන්ත්‍රාත් පදනම මත නැවත පිහිටුවීමට සහ වසරක් ඇතුළත එම තනතුර සඳහා සුදුසු අනුප්‍රාප්තිකයෙකු ඔහුගේ අධීක්ෂණය යටතේ පුහුණු කිරීමට අමාත්‍යාංශ ලේකම් දන්වා තිබුණද 2014 අගෝස්තු 31 දින වනවිටත් සුදුසු අනුප්‍රාප්තිකයෙකු හඳුනාගෙන නොතිබුණි.
- (ආ) අධිකාරියේ නියෝජ්‍ය සාමාන්‍යාධිකාරී (නියාමන) තනතුර සහ සහකාර සාමාන්‍යාධිකාරී තනතුරු 08 ක් දීර්ඝ කාලයක් තිස්සේ පුරප්පාඩුව පැවතීම ආයතනයේ කාර්යසාධනයට සෘජුවම බලපා නැතැයි යන්න විගණනයේදී බැහැර කළ නොහැකි විය.

(ඇ) තවද පුරප්පාඩු වූ ද්විතීක තනතුරු 17 ක් සහ ප්‍රාථමික තනතුරු 05 ක් සඳහා කාර්යය මණ්ඩලය සමාලෝචිත වර්ෂය තුළදී පිරවීමට ප්‍රමාණවත් උත්සාහයක් ගෙන නොතිබුණි.

5. ගිණුම් කටයුතුභාවය සහ යහපාලනය

5.1 සංයුක්ත සැලැස්ම

2003 ජූනි 02 දිනැති PED/12 දරන රාජ්‍ය ව්‍යාපාර චක්‍රලේඛයේ 5.1 ඡේදය අනුව 2012 – 2016 කාල පරිච්ඡේදයට අදාළව පිළියෙල කරන ලද සංයුක්ත සැලැස්ම 2013 වර්ෂය සඳහා යාවත්කාලීන කර නොතිබුණි.

5.2 ක්‍රියාකාරී සැලැස්ම

පහත සඳහන් නිරීක්ෂණ කරනු ලැබේ.

(අ) 2013 ජනවාරි 24 දිනැති අංක 86 දරන අධ්‍යක්ෂ මණ්ඩල රැස්වීමේදී අනුමත 2012 – 2016 සංයුක්ත සැලැස්මෙහි ඇතුළත් සමාලෝචිත වර්ෂයේදී ඉටුකළ යුතු අක්‍රීය කළමනාකරණ සංස්ථා සඳහා පරිපාලකවරු පත්කිරීම සහ වත්ස්වොප් ෂොප් (සැලසුම් අනුමත කිරීමේ කාර්යක්ෂම වැඩ පිළිවෙල) 2013 ක්‍රියාකාරී සැලැස්මට ඇතුළත් කර නොතිබුණි.

(ආ) 2013 වර්ෂයේ ක්‍රියාකාරී සැලැස්මෙහි ඇතුළත් ක්‍රියාකාරකම්වල ඉටුකර ගතයුතු ප්‍රමාණයන් සහ කාර්යසාධන ඇගයීමේ දර්ශකයන් ඉදිරිපත් කර නොතිබුණු බැවින් කාර්යසාධන ඇගයීමට නොහැකි විය.

5.3 ප්‍රසම්පාදන සැලැස්ම

පහත සඳහන් නිරීක්ෂණ කරනු ලැබේ.

(අ) සමාලෝචිත වර්ෂය සඳහා වූ ප්‍රසම්පාදන සැලැස්ම 2013 ජනවාරි 24 දින පැවති අධ්‍යක්ෂක මණ්ඩල රැස්වීමේදී අනුමත කර තිබුණද ඒ සඳහා අමාත්‍යාංශ ලේකම්වරයාගේ අනුමැතිය ලබාගෙන නොතිබුණි.

(ආ) රජයේ ප්‍රසම්පාදන මාර්ගෝපදේශ සංග්‍රහයේ 4.2.1 මාර්ගෝපදේශය ප්‍රකාරව

- වසර 03 ක කාලයක් සඳහා අපේක්ෂිත ප්‍රසම්පාදන කටයුතු
- ප්‍රධාන ප්‍රසම්පාදන සැලැස්ම මාස 06 කට වරක් යාවත්කාලීන කිරීම සහ
- විස්තරාත්මක ප්‍රසම්පාදන සැලැස්මක් ඉදිරිපත් කිරීම පිළිබඳව ප්‍රසම්පාදන සැලැස්මෙහි ඇතුළත් කර නොතිබුණි.

5.4 අධ්‍යක්ෂ මණ්ඩලයේ සංයුතිය

2003 අංක 24 දරන පොදු පහසුකම් මණ්ඩල (සංශෝධන) පනතට අනුව අධිකාරියේ කටයුතු කළමනාකරණය සහ පරිපාලනය කිරීම සඳහා නිල බලයෙන් අමාත්‍යවරයා විසින් පත්කරන සාමාජිකයින් 06 දෙනෙකුගෙන් නිවාස උකස්ණයට දෙන්නන්ගේ සංගමයේ නියෝජිතයෙකු පෞද්ගලික අංශයේ සංවර්ධකයන්ගේ සංගමයේ සාමාජිකයෙකු, ලංකා වාණිජ මණ්ඩලයේ සහ සභාධිපත්‍ය දේපළ කළමනාකරණ ක්ෂේත්‍රයේ පළපුරුද්ද ඇති තැනැත්තෙකු නියෝජනය වන පරිදි

සාමාජිකයෙකු වශයෙන් සාමාජිකයින් 04 ක් 2010 වර්ෂයේ සිට සමාලෝචිත වර්ෂය අවසානය දක්වාම අධිකාරියේ කළමනාකරණ මණ්ඩලයට පත්කර නොතිබුණි.

5.5 වාර්ෂික වාර්තා සභාගත කිරීම

අධිකාරිය විසින් 2011 වර්ෂයට අදාළ වාර්ෂික වාර්තාව සමාලෝචිත වර්ෂය අවසාන වනවිටත් පාර්ලිමේන්තුවේ සභාගතකර නොතිබුණි.

5.6 අයවැය ලේඛනමය පාලනය

අධිකාරිය විසින් ඉදිරිපත් කරන ලද මූල්‍ය ප්‍රකාශනවලට අනුව තථ්‍ය ආදායම හා වියදම අයවැයගත සංඛ්‍යා සමඟ සැසඳීමේදී රු. මිලියන 57.32 ක හා රු. මිලියන 18.52 ක වෙනස්කම් නිරීක්ෂණය වූයෙන් අයවැය ලේඛනය ඵලදායී මූල්‍ය පාලන කාරකයක් ලෙස උපයෝගී කරගෙන නොතිබුණු බව නිරීක්ෂණය විය.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු පිළිබඳව වරින්වර අධිකාරියේ සභාපතිවරයාගේ අවධානයට යොමු කරන ලදී. පහත සඳහන් පාලන ක්ෂේත්‍රයන් සම්බන්ධයෙන් විශේෂ අවධානය යොමුකළ යුතුවේ.

- (අ) ගිණුම්කරණය
- (ආ) කොන්ත්‍රාත් පාලනය
- (ඇ) අයවැය පාලනය
- (ඈ) වාහන උපයෝජනය
- (ඉ) වත්කම් කළමනාකරණය